

अनुसूची २

(दफा ४ तथा अनुसूची-१ को भाग-१ सँग सम्बन्धित)



चौरजहारी नगरपालिका

स्थानीय राजपत्र

खण्ड : ६

संख्या : ५

मिति : २०७९/०३/१०

भाग-१

चौरजहारी नगरपालिका

प्रमाणित मिति :- २०७९/०३/१६

चौरजहारी नगरपालिकाको आर्थिक बर्ष २०७९/०८० को सेवा र कार्यहरुको लागि स्थानीय सञ्चित कोषबाट केही रकम खर्च गर्ने र विनियोजन गर्ने सम्बन्धमा व्यवस्था गर्न बनेको ऐन, २०७९

प्रस्तावना: चौरजहारी नगरपालिकाको आर्थिक बर्ष २०७९/०८० को सेवा र कार्यहरुको लागि सञ्चित कोषबाट केही रकम खर्च गर्ने अधिकार दिन र सो रकम विनियोजन गर्न वाञ्छनीय भएकोले,

नेपालको संविधानको धारा २२९ को उपधारा (२) बमोजिम चौरजहारी नगर सभाले यो ऐन बनाएको छ ।

१. संक्षिप्त नाम र प्रारम्भः (१) यस ऐनको नाम “चौरजहारी नगरपालिका विनियोजन ऐन, २०७९” रहेको छ ।

(२) यो ऐन तुरुन्त प्रारम्भ हुनेछ ।

२. आर्थिक वर्ष २०७९।०८० को लागि सञ्चित कोषबाट रकम खर्च गर्ने अधिकारः- (१) आर्थिक वर्ष २०७९।०८० को लागि नगर कार्यपालिका, वडा समिति, विषयगत शाखाले गर्ने सेवा र कार्यहरूका निमित्त अनुसूची १ मा उल्लिखित चालू खर्च, पूँजिगत खर्च र वित्तीय व्यवस्थाको रकम समेत गरी जम्मा रकम रु ६३३७५३०००।०० (अक्षरूपी त्रिसठ्ठी करोड सैंतिस लाख त्रिपन्न हजार रुपैयाँ) मा नबढाई निर्दिष्ट गरिए बमोजिम सञ्चित कोषबाट खर्च गर्न सकिनेछ ।

३. विनियोजनः (१) यस ऐनद्वारा सञ्चित कोषबाट खर्च गर्न अधिकार दिइएको रकम आर्थिक वर्ष २०७९।०८० को लागि चौरजहारी नगरपालिको नगर कार्यपालिका, वडा समिति र विषयगत शाखाले गर्ने सेवा र कार्यहरूको निमित्त विनियोजन गरिनेछ ।

(२) उपदफा (१) मा जुनसुकै कुरा लेखिएको भएता पनि कार्यपालिका, वडा समिति र विषयगत शाखाले गर्ने सेवा र कार्यहरूको निमित्त विनियोजन गरेको रकम मध्ये कुनैमा बचत हुने र कुनैमा अपुग हुने देखिन आएमा नगर कार्यपालिकाले बचत हुने शीर्षकबाट नपुग हुने शीर्षकमा रकम सार्न सक्नेछ ।

यसरी रकम सार्दा एक शीर्षकबाट सो शीर्षकको जम्मा रकमको २५ प्रतिशतमा नबढ्ने गरी कुनै एक वा एक भन्दा बढी शीर्षकहरूबाट अर्को एक वा एक भन्दा बढी शीर्षकहरूमा रकम सार्न तथा निकास र खर्च जनाउन सकिनेछ । पूँजिगत खर्च र वित्तीय व्यवस्थातर्फ विनियोजित रकम साँवा भुक्तानी खर्च र व्याज भुक्तानी खर्च शीर्षकमा बाहेक अन्य चालू खर्च शीर्षक

तर्फ सार्न र वित्तीय व्यवस्था अन्तर्गत साँवा भुक्तानी खर्च तर्फ विनियोजित रकम ब्याज भुक्तानी खर्च शीर्षकमा बाहेक अन्यत्र सार्न सकिने छैन ।

तर चालु तथा पूँजिगत खर्च र वित्तीय व्यवस्थाको खर्च व्यहोर्न एक स्रोतबाट अर्को स्रोतमा रकम सार्न सकिने छ ।

(३) उपदफा (२) मा जुनसुकै कुरा लेखिएको भएता पनि एक शीर्षकबाट सो शीर्षकको जम्मा स्वीकृत रकमको २५ प्रतिशतभन्दा बढ्ने गरी कुनै एक वा एक भन्दा बढी शीर्षकहरूमा रकम सार्न परेमा नगर सभाको स्वीकृति लिनु पर्नेछ ।

४. जग्गा खरिद प्रक्रियालाई सरल र सहज बनाई नगरपालिका, वडा कार्यालय, विद्यालय एवम् अन्य सरकारी निकायहरूको लागि आवश्यक संरचना निर्माणको कार्यलाई तीब्रता दिन प्रचलित बजार मूल्य, जग्गाको न्यूनतम मूल्याङ्कन र नगरपालिकाको आर्थिक ऐनमा उल्लेख भएको मूल्याङ्कन समेतलाई विश्लेषण गरी नगर कार्यपालिकाबाट लागत अनुमान स्वीकृत गरी सोही लागत अनुमानमा उल्लेखित दरभन्दा बढि नहुने गरी संघीय सार्वजनिक खरिद ऐन र चौरजहारीनगरपालिका सार्वजनिक खरिद नियमावली बमोजिमको खरिद प्रक्रिया अवलम्बन गरी खरिद गर्न सकिनेछ ।

५. विविधः(१) आयोजना व्यवस्थापन खर्च (कन्टिन्जेन्सी) सम्बन्धमा देहाय बमोजिम गर्ने -:

(क) कूल पूँजिगत खर्च शीर्षकमा विनियोजित रकमको बढिमा ५ प्रतिशतले हुन आउने रकम आयोजना व्यवस्थापन खर्च (कन्टिन्जेन्सी) को रूपमा छुट्याउनु पर्नेछ ।

(ख) कूल कन्टिन्जेन्सी रकमको बढिमा १० प्रतिशतले हुन आउने रकम विपद् व्यवस्थापनको लागि प्रकोप व्यवस्थापन कोषमा जम्मा गर्नु पर्नेछ र प्राकृतिक प्रकोप पीडित राहत सम्बन्धि कार्यविधि, २०७४ अनुसार उद्धार,

राहत, पुनर्स्थापना र पुनःनिर्माणको लागि एवम् कोरोना भाइरस रोकथाम, नियन्त्रण र उपचारको लागि उक्त रकम खर्च गर्न सकिनेछ ।

(ग) कूल कन्टिन्जेन्सी रकमको बढिमा १० प्रतिशतले हुन आउने रकम आर्थिक सहायता सम्बन्धि कार्यविधि, २०७६ अनुसार खर्च गर्नु पर्नेछ ।

(घ) कूल कन्टिन्जेन्सी रकमको ६० प्रतिशत रकम पुँजीगत प्रकृतिका कार्यक्रम (आयोजना सञ्चालनको लागि आवश्यक उपकरण खरिद, भौतिक संरचना निर्माण, पुँजीगत अनुसन्धान तथा परामर्श खर्च लगायतमा) र २० प्रतिशत रकम चालू प्रकृतिका कार्यक्रमहरू (फिल्ड भत्ता, उपभोक्ता समितिहरूको सशक्तिकरण, आयोजनामा खटिने कर्मचारीहरूको सेवा सुविधा, आयोजनासँग सम्बन्धित सामग्रीहरू खरिद, सार्वजनिक सुनुवाई लगायतमा) को लागि खर्च गर्नुपर्नेछ ।

(ङ) खण्ड(क), (ख) र (ग) मा उल्लेख भए अनुसारको मापदण्डको अधिनमा रहि नगर कार्यपालिकाले कन्टिन्जेन्सी वापतको रकमको लागि योजना तथा कार्यक्रम बनाई कार्यान्वयन गर्न सक्नेछ ।

(२) आयोजना कार्यान्वयनको लागि नगर कार्यपालिकाले कार्यान्वयन कार्ययोजना समय तालिका बनाई लागू गर्नुपर्नेछ । आयोजना कार्यान्वयन कार्य योजनामा अनुगमन तथा मूल्यांकनको लागि समेत कार्य योजना बनाई लागू गर्नु पर्नेछ । कार्यान्वयन कार्ययोजना बनाउँदा कार्तिक मसान्तभित्र स्वीकृत कार्यक्रमहरू कार्यान्वयनको लागि सम्पूर्ण खरिद प्रक्रिया टुङ्ग्याई कार्यान्वयनको लागि सम्झौता गरिसक्नुपर्नेछ । धेरै लागत अनुमान भएका र कार्य सम्पन्न गर्न बढि समय आवश्यक पर्ने ठूला आयोजनाहरू बाहेक अन्य आयोजनाहरू आर्थिक वर्षको वैशाख मसान्तभित्र सम्पन्न गरी भुक्तानी भईसक्ने व्यवस्था मिलाउनु पर्नेछ ।

(३) कर्मचारी एवम् पदाधिकारीहरूको एक दिनको आधारभूत तलव बराबरको रकम वार्षिक रूपमा नगरपालिकाको आकस्मिक कोषमा जम्मा गर्नु पर्नेछ । उक्त रकम प्रकोप पिडित,आर्थिक सहायता, जोखिममा परेका बालबालिकाहरूको उद्धार तथा पुनःस्थापना लगायतको आकस्मिक कार्यहरूमा खर्च गर्न सकिनेछ ।

(४) नगरपालिकाभिन्न सञ्चालन हुने आयोजनाहरूको कन्टिन्जेन्सी वापतको रकम र जनसहभागिता बाहेकको रकम कटाएर हुन आउने रकमको १ प्रतिशत बराबरको रकम मर्मत संभार कोषमा जम्मा गर्नु पर्नेछ ।

(५) आर्थिक वर्ष २०७८।०७९ को असार मसान्तसम्म निरन्तर रूपमा कार्य गरी कार्य सम्पादनस्तर राम्रो एवम् सन्तोषजनक भएका कर्मचारीहरूको करार अवधि नगरपालिकाको स्वीकृत सङ्गठन संरचना र दरवन्दी विवरण बमोजिम श्रम सम्बन्धी कानून र नगरपालिकाको आर्थिक स्रोत समेतको आधारमा कम्तिमा साविकको सेवा शर्त र सुविधा कायम हुने गरी नगर कार्यपालिकाले थप गर्न सक्नेछ । करार कर्मचारीको करार सेवा अवधि थप गर्दा निजले २०७९ असार मसान्तसम्म सम्पादन गरेको कार्य सम्पादनस्तर मापन गर्नुपर्नेछ । कार्यबोझ र कर्मचारीले पूरा गरेको जिम्मेवारीको स्तर हेरेर थप व्ययभार नहुने गरी नगर कार्यपालिकाले पारिश्रमिक तोक्न सक्नेछ । नगर कार्यपालिकाले कर्मचारीको कार्य सम्पादन स्तर,सेवाको प्रकृति र कार्यालयको कार्य बोझ समेतलाई विश्लेषण गरी एक प्रकृतिको पदमा करार सेवामा कार्यरत कर्मचारीलाई अर्को प्रकृतिको पद वा सेवा समूहमा काम गर्ने गरी जिम्मेवारी तोक्न वा सेवा समूह परिवर्तन गर्न सक्नेछ ।

(६) वडा समितिका पदाधिकारीहरूलाई बैठकको विषयवस्तु र त्यसको भारलाई विश्लेषण गरी महिनामा बढिमा एक वटा बैठकको लागि मात्र बैठक भत्ता उपलब्ध गराईनेछ । कार्यालय समयमा भएका नियमित प्रकृतिका बैठकहरूमा बैठक भत्ता उपलब्ध गराईने छैन ।

तर, कोरोना महामारीको विद्यमान अवस्था विश्लेषण गरी नगर कार्यपालिकाको निर्णयानुसार बैठक भत्ता लगायतका अन्य भत्ताहरू कटौती गर्न सकिनेछ ।

(७) २०किलोमिटरभन्दा कम दूरीमा कार्यालयको काममा खटिने कर्मचारी तथा पदाधिकारीहरूलाई अनुगमन तथा मूल्याङ्कन खर्च उपलब्ध गराईने छैन ।

तर, कार्यालय समय बाहेक अतिरिक्त समयमा नगरपालिकाको कामकाज गर्ने गरी कुनै कर्मचारी वा पदाधिकारीहरूलाई खटाईएमा कामको प्रकृति र कार्य सम्पादन प्रतिवेदनको विश्लेषण गरी खाना र खाजा वापतको रकम उपलब्ध गराउन सकिनेछ ।

(८) नगरस्तरिय अनुगमन तथा मूल्याङ्कन समितिका पदाधिकारीहरू एवम् फिल्डमा खटिने प्राविधिक कर्मचारीहरूलाई मासिक तलवको २० प्रतिशतले हुन आउने रकम मासिक रूपमा फिल्ड प्रतिवेदनको आधारमा फिल्ड भत्ता वापत उपलब्ध गराउनु पर्नेछ ।

तर फिल्ड भत्ता पाउने त्यस्तो कर्मचारी महिनामा कम्तिमा १५ दिन फिल्ड गएको र फिल्डमा जानुको औचित्य र उपलब्धी स्पष्ट हुनुपर्नेछ ।

(९) चौरजहारी नगरपालिकाबाट सञ्चालन भएका एम्बुलेन्सको प्रयोगबाट प्राप्त राजस्व रकमको बढीमा १५ प्रतिशतसम्म एम्बुलेन्स चालकलाई प्रोत्साहन भत्ता उपलब्ध गराउन सकिने छ । साथै जे.सि.बि. (भ्याकुलोडर) सञ्चालन गरे

बापत चालकलाई नगरपालिकाको आफ्नै काममा भत्ता नहुने तर नगरपालिकाले बहालमा लगाएको खण्डमा वा कुनै आयोजनामा खटाएमा बढीमा प्रतिघण्टा रु ३०० (तिन सय) का दरले भत्ता दिन सकिने छ ।

(१०) कोरोना भाइरस रोकथाम, नियन्त्रण र उपचारको लागि अतिरिक्त समय जोखिमपूर्ण स्थान (आइसोलेसन, स्वाब संकलन, परीक्षण, उपचार लगायत) मा खटिने स्वास्थ्यकर्मी, सुरक्षाकर्मी तथा अन्यकर्मचारीहरूलाई नेपाल सरकार एवम् प्रदेश सरकारले निर्माण गरेको मापदण्ड र निर्णयानुसार कामको प्रकृति र जोखिम हेरी मासिक तलवमानको बढिमा २५ प्रतिशतदेखि १०० प्रतिशतसम्म प्रोत्साहनवा जोखिम भत्ता उपलब्ध गराइनेछ ।

तर फिल्ड भत्ता प्राप्त गर्ने कर्मचारीलाई प्रोत्साहन भत्ता उपलब्ध हुने छैन ।

(११) नगरपालिकामा रहेका सरकारी सवारी साधनको प्रयोग व्यक्तिगत प्रयोजनमा गर्न पाइने छैन । यदि कोही कसैले व्यक्तिगत प्रयोजनमा प्रयोग गरेको पाईएमा प्रमुख प्रशासकीय अधिकृतले पहिलो पटकभए रु १०००।०० र पुनः प्रयोग गरेमा रु ५०००।०० जरिवाना गर्न सक्नेछ । सरकारी सम्पत्ति दुरुपयोग गर्ने वा गर्न खोज्ने व्यक्तिहरूलाई कानून बमोजिमको थप कारवाहीको लागि सम्बन्धित निकायमा लेखि पठाउन सकिनेछ ।

(१२) विगतदेखि निरन्तर रूपमा कम्तिमा पाँच वर्ष वा सोभन्दा बढि अवधि स्थानीय तहमा काम गरेका एवम् स्थानीय भत्ता खाईरहेका कर्मचारीहरूलाई निजहरूको नियुक्ति र सेवा शर्तको आधारमा स्थानीय भत्ता उपलब्ध गराउन सकिनेछ ।

तर स्थानीय भत्ता प्राप्त गरिरहेका करार कर्मचारीहरूको हकमा साविक बमोजिम नै हुनेछ ।

(१३) नगर कार्यपालिकाको निर्णयानुसार करारमा कर्मचारी भर्ना सम्बन्धि कार्यविधि, २०७६ अनुसार नगर प्रहरी लगायत स्वीकृत अन्तरिम दरवन्दी अनुसारका रिक्त पदहरूमा स्थायी कर्मचारी खटी आएमा वा अर्को कुनै व्यवस्था भएमा सोही बमोजिम हुने गरी तत्काल सेवा प्रवाहलाई निरन्तरता दिन संचित कोषमा थप व्ययभार नपर्ने गरी करारमा कर्मचारी व्यवस्था गर्न सकिनेछ ।

(१४) नगरपालिकाभिन्न आफ्नो कार्यक्रम कार्यान्वयन गर्न चाहने सरकारी तथा गैरसरकारी संघसंस्थाहरूले बजेट तथा कार्यक्रम नगर कार्यपालिकाबाट स्वीकृत गराउनु पर्नेछ । साथै नगरपालिकासँगको समन्वयबिना त्यस्ता कार्यक्रम कार्यान्वयन गर्न पाइने छैन ।

(१५) बजेट कार्यान्वयनको क्रममा वार्षिक बजेट कार्यक्रममा समावेश नभएको कुनै अत्यावश्यक दायित्व सिर्जना भएमा नगर कार्यपालिकाले निर्णय गरी खर्च गर्न सक्नेछ ।

अनुसूची - १

(दफा २ सँग सम्बन्धित)

नेपालको संविधानको धारा २२९ (२) बमोजिम सञ्चित कोषबाट विनियोजन हुने रकम

क्र.सं.	शिर्षकको नाम	चालु खर्च	पूँजिगत खर्च	वित्तिय व्यवस्था	जम्मा	कुल बजेटमा हिस्सा (प्रतिशत)
१	३	४	५	६	७	८
१	बाँडफाँडभई प्राप्त हुने मूल्य अभिवृद्धि कर राजस्व बाँडफाँड (संघीय सरकार)	९४६४४०००	१९६००००		९६६०४०००	१५.२४
२	बाँडफाँटबाट प्राप्त हुने सवारी साधन कर राजस्व बाँडफाँड (स्थानीय तह राजस्व बाँडफाँड)	९००००००	१००००००		१०००००००	१.५८
३	संघीयसरकार समानिकरण अनुदान	२४८०००००	८९७०००००		११४५०००००	१८.०७
४	संघीयसरकार सशर्त अनुदान	२२८५०००००	६३००००००		२९१५०००००	४६.००
५	संघीयसरकार समपूरक अनुदान	०	२०००००००		२०००००००	३.१६
६	संघीयसरकार विशेष अनुदान	०	०		०	०.००
७	प्रदेशसरकार समानिकरण अनुदान	६५२९०००	४८०००००		११३२९०००	१.७९
८	प्रदेशसरकार सशर्त अनुदान	३६२००००	४०००००००		४३६२००००	६.८८
९	प्रदेशसरकार समपूरक अनुदान अनुदान	०	१०००००००		१०००००००	१.५८
१०	प्रदेशसरकार विशेष अनुदान	०	६००००००		६००००००	०.९५
११	आन्तरिकस्रोत	२९५०००००	७०००००		३०२०००००	४.७७
	जम्मा	३९६५९३०००	२३७१६००००		६३३७५३०००	१००.००
	चालु बजेट प्रतिशतमा					६२.५८
	पूँजिगत बजेट प्रतिशतमा					३७.४२

आज्ञाले,

नाम : शेरप्रसाद ढकाल

नि.प्रमुख प्रशासकीय अधिकृत

शेरप्रसाद ढकाल नगरपालिका